

( २६ )

श्रीबृजराणी मिठिड़ी अमड़ि मूंखे अथव श्री मैथिलि चंद्रु प्यारो ।

रस निधि राघव सां सुखि वसे जीअ जो जियारो ।

गरीबि श्रीखण्डि गढ़िजी सतिसंगु सदां करियूं

मैथिलि अमड़ि जो मोहु दे आरहडु सियारो ।

गोपियूं रासि मण्डल करनिं श्रीकृष्ण चंद्र सां

गरीबि श्रीखण्डि गेही जगो कनि गुरमति सां गुज़ारो ॥

कृपा निधान साहिब मिठा फरमाईनि था : बोलिणां सति श्री  
वाहगुरु ! कृपा निधान मिठिड़ा प्रेम में गद् गद् थी श्री  
बृज सरकार जो सुंदरु स्वरूपु श्री अवध जे भरिसां  
पिया बृजमानु करनि तदही श्रीबृज सरकार खिलण लगा ।  
साई मिठिड़नि चयो : मिठी अमड़ि ! मूं खे इहो साहिबु प्यारो  
अथई जेको तवहां जे भरिसां बृजमानु आहे । इहो मुंहिजी  
दिलि जो साहिबु आहे । श्री बृजराणी अमड़ि पुछियो त बचिड़ी ।  
इहा त खुशी अ जी गाल्हि आहे । भली तवहां खे प्यारो हुजे पर  
इहो त बुधाइ त असां खे हिते कहिड़े भाव सां था विहारियो ?  
साहिबनि कृपालनि चयो त स्वामिनि ! असां तवहां खे हिननि  
जे भरिसां इन लाइ था विहारियूं त भरिसां वेही असां जे  
मालिक खे आशीरवाद करियो । मिठिड़ी अमड़ि ! मूं खे श्री  
मिथिला जे आकाश जो इहो दिव्य चन्द्रमा प्राणनि खां प्यारो  
आहे । असां जी रोम रोम थी आशीश करे । संदनि कुशल जी  
असां खे अभिलाषा आहे । असां जो ब्रियो हालु हवालिड़ो तवहां  
सां ई आहे ।

रस निधि राघव सां खुशि रहे इहो जीअ जो जियारो ।  
कृपा करे इहा आशीश दियो । श्री बृज सरकार तदही इहा  
आशीश दिनी ।

‘राजु करो रस निधि राघव सां अचलु चंवरु छटु गदी’  
इहा बि आशा अथऊं त इन्हीं अ मिठे मालिक जी चरण छाया  
में वेही गरीबि श्रीखण्डि गदिजी सतिसंगु करियूं । जंहि में मनु  
सचे जो संगु करे । जिते सचे संग वारनि जो हुल्लासु हुजे ।  
सति सरकार जी संगति करियूं । सची सरकार श्री युगल धणी ।  
श्री मैथिलि चन्द्र में अमड़ि वारो मोहु करियूं जियं माता बचे जो  
सुखु चाहे तियं असां जो वारु वारु श्री मैथिलि चंद्र जो कुशलु  
चाहे । इहा ममता असां जी तती अ थधी अ में वधंदी रहे ।  
संसार जा केदा भी झंझट पवनि तदही बि इहा तंवार लगी पई  
हुजे । दिलि उन दर ‘खां कदही बि बाहिरि न हुजे । साहिब  
मिठिड़नि टिनि शरीरनि में टे कार्य रखिया; कारण में श्री अवध  
सरकार जो सनेहु, सूक्ष्म में श्री बृज सरकार जो सनेहु ऐं स्थूल  
ऐं एश्वर्य ज्ञान ।

हे बृज जा साहिब ! श्री मैथिलि अमड़ि जो सभिनी  
दीहनि में हिक जहिड़ो सनेहु हुजे । ‘जहिड़ो मंझि आखाड़  
सांवण तहिड़ो कती अ तहिड़ो जेठ’ । सांवण जी बरिसाति वांगे  
अखिड़ियूं सदां प्रेम जे आंसुनि सां छलिकंदियूं रहनि ।

साई मिठिड़ा सभु रूप धारे सेवा में तत्पर आहिनि । सेवा  
महिल बारिड़ी, सलाह महिल सखी, अनुराग महिल अमड़ि वांगे  
वात्सल्य जा बि बई पासा पूर्णु अथनि । लक्ष्मण देव वांगे सभ  
तरह प्यारु सेवा ऐं सम्भाल करनि था । श्री लक्ष्मण देव जो

अवतारु आहिनि । लक्ष्मण लालु हथ सां श्री माता जनि खे  
आश्रम में छदे आयो; उन्हीअ पछुताव में वरी साहिब मिठिड़नि  
जो रूपु धारे मिठी सरकार जा मंगल था मनाईनि; सदा क्यास  
में मगनु था रहनि । महाराज मिठिड़नि जे सनेह में कुछु  
कठोरिता दिठाऊं ऐं श्रीजू महाराज दुखिड़े मिलण ते बि सदां  
आशीश देई अनुरागु वधाईनि था । उन निमाणे मधुर स्वभाव  
करे साहिब मिठा मिठी स्वामिनि अमड़ि जे चरणनि में गहिरी  
ममता करे कदहीं कदहीं महाराजनि खे बि कावड़ि भरिया  
वचन चवनि था ।

हे स्नेह निधान मिठी अमड़ि ! असां आरहड्डु सियारो सदां  
हिन बृज में रहंदारसीं । असां खे श्रीजू अमड़ि जो मोहु दियो ।  
जहिड़ी तरह गोपियुनि जो रासि मण्डलु कृपा सिंधु श्रीकृष्ण  
चंद्र सां नित्य आहे, नित्य विहार आहे तियं असां जो नृमलु  
सतिसंगु बि नित्य रहे । सतिसंगु रासि रहे माना रस में रतलु  
रहे, रुगो रसु ई रसु रहे ।

तोड़े गृहस्थी रहूं जगत में त बि सदां गुरमति सां गुज़ारियूं ।  
या गृहस्थी वैरागी सभु सतिसंग में समाइबा । जेके घर में  
आहिनि, जेके बाहरि जगत में आहिनि असां जा सभेई दास गुर  
मति सां गुज़ारीनि । रास मण्डल में सभु सतिसंगी हुजनि ।  
घणनि सां ई रासि थींदी । गुरमति सां यानी रिली मिली आज्ञा  
में हली । जेको बि अदब आज्ञा में निष्कपट थी हलंदो सो असां  
खे पंहिजो आहे । यां सभेई दास मिली खिली सतिसंग जी  
रासि रचायो वेठा हुजनि । जियं असां गुरमति सां हलूं था तियं  
दास बि सदां गुरमति सां हलनि ।

गुरमति जो भावु आहे पंहिजी मति विसारे सतिगुर जी  
 आज्ञा में पाणु भलिजी वजेसि । पधिरो दिसे त आज्ञा पालण में  
 सर्वसु वजे थो तदहीं बि पंहिजी मति न हलाए इहो संकल्पु बि  
 न करे त आज्ञा पालण में को अभलो थींदो ।

साहिब मिठा श्री बृज सरकार खे अरिदास था करनि त  
 अहिड़ी मति दियोनि । अहिड़ी शुभमति वारनि सां सजो सतिसंग  
 जो वेड़िहो वसंदो रहे ।

मिठिड़े बाबल साईं अमां जी सदाईं जै ।